

ID-DGHAJJES TRADIZZJONALI MALTIN

It-Tieni Taqsima

Joseph Muscat

F'din it-tieni taqsima se naraw għadd ta' bċejjeċ tradizzjonali Maltin li bosta minnhom ghebu mill-ibhra tagħna. Xi whud minnhom, bhal-luzzu, l-kajjikk, tal-latini, u l-ferilla tas-sajd kienu mibnijin b'sahhithom hafna b'injam ohxon, waqt li d-dghajsa tal-pass kienet hafifa u marbuta mas-servizz tal-passiġġieri. F'din it-tieni taqsima se niltaqghu ma' għadd ta' bċejjeċ ohra tat-tagħbija, tas-sajd u xogħol ieħor.

Meta tqabbel dawn il-bċejjeċ, ngħidu aħna l-luzzu, il-kajjikk u tal-latini ma' oħrajn f'pajjiċi ohra tara li jużaw kważi l-istess hġuna ta' njam. Barra minn Malta l-injam jiġihom orħos iżda f'Malta tinduna kemm ix-xogħol tal-karpinterija hu ferm mirqum u jiffittja wisq tajjeb ma' xulxin.

L-ixprunara, jew id-dghajsa li kienet taħdem bejn il-għejjer Maltin u issa m'għadiex teżisti, baqa' biss xi stampi tagħha. Fi kwadru wegħda tal-1778 li jinsab fis-Santwarju Tal-Herba Birkirkara tidher din l-ixprunara jew id-dghajsa f'Għawdex. Kellha qluġh tarkija u ma kenitx tkun armata b'tinda fil-poppa għall-passiġġieri. Din l-ixprunara kienet għal kollox tixbah lil ixprunara l-oħra tat-tagħbija u li kienet tbaħħar mal-Mediterran kollu.¹ Sidien Maltin tal-ixprunara għamlu hafna flus fil-gwerra tal-Krimea billi kienu joffru għall-bejgħ affarijiet zġhar lis-soldati li ma kienux isibu hemm ngħidu aħna xi biċċa ċikkulata, helu, xi sapuna, laring u lumi, terra, te, kafe u l-bqija. F'dawk is-snin tal-1856 sa ma spicċat il-gwerra, padruni tal-bċejjeċ tal-merkanzija saru sinjuri, u kont

tarahom bil-pipa li kien ikollha kuperċ tad-deheb. Tassew li dak kien żmien tad-deheb għall-kaptani Maltin.²

Id-dghajsa tal-latini harġet mill-ixprunara u meta dik harġet 'il barra mill-istorja ta' Malta, tal-latini bdiet taħdem regolari bejn Malta u Għawdex. Din haġet l-isem tagħha mill-għamla ta' qluġh li kienet tuża; biż-żmien il-qluġh tawluh min-naha t'isfel tiegħu u sar teknikament magħruf bħala *settee* għalkemm id-dghajsa baqgħet tissejjah tal-latini. Din id-dghajsa kbira li tista' tissejjah ukoll tax-xogħol kellha storja kbira; illum spicċat, għalkemm baqa' l-aħħar wahda s-*Sacra Famiglia* li ġiet irrestawrata u se tkun għall-wiri. F'Marsaxlokk hemm tnejn ohra li kienu wżati għas-sajd iżda qegħdin għall-bejgħ. Meta kont tarahom tnejn tnejn herġin minn Għawdex fi triqithom lejn Malta kien fihom għaxxa tarahom jiggariġġaw bejniethom min jidhol l-ewwel fil-Port il-Kbir. Kienu jiġu Malta mgħobbijin bil-hxejjex, frott u bajd u jgħabbu lura lejn Għawdex affarijiet manufatturati, luminata, birra u x'naf jien. Darba nara merħla shiħa ta' mogħoż tiela' fuq tal-latini u trakkijiet shah ta' merkanzija. Ir-rapprezentant ta' Lloyds f'Malta kien jispezzjona dawk id-dghajjes biex johroġ il-liċenzja addatata għalihom, ngħidu aħna ta' 30 tunnellata, iżda padrun li jkun jaf sew id-dghajsa tiegħu x'issarraf ġieli għabba hekk li kważi l-bardnell ikun imiss mal-ilma.

Ukoll fil-gwerra li għaddiet id-dghajsa tal-latini baqgħet tagħti s-servizz tagħha. Sal-1970 kienet għadha tidher xi fiit fil-Port il-Kbir iżda sa dak iż-żmien kienet tuża l-magna u mhux il-qluġh. Il-familja Caruana mill-Kalkara iżda li fil-bidu tal-gwerra marru Għawdex minn dejjem kienu magħrufin għall-bini tad-dghajsa tal-latini. Biż-żmien dawn id-dghajjes bdew jinbnew Gela fi Sqallija għax kienu jiġu irħas hemm iżda jintgħarfu għax ir-rotta tal-pruwa tkun xi fiit imxengla 'l barra.

² Is-*Sacra Famiglia* varawha fl-1934, ara NAR RBs, 121 iżda s-*Sacra Famiglia* G32 irregistravha fl-1-1-1930.

Il-luzzu llum hu miżmum bħala d-dghajsa prinċipali tas-sajd iżda mhux dejjem kien hekk. Fost il-bċejjeċ tradizzjonali Maltin il-luzzu kien l-aħħar li dahal fl-istorja tal-baħar ta' Malta. Qablu kien hemm il-kajjikk u l-ferilla, il-fregatina u oħrajn. Dan ġara li għall-habta tal-aħħar tas-seklu dsatax hawn Malta kienu jidhlu kważi kuljum speċjalment fi żmien it-tonn, il-*gozzi* Naplitani u Sqallin. Sal-1920 inbnew xi luzzijiet influwenzati mill-*gozzi* Taljani iżda meta fl-1921 tpoġġew l-ewwel magni fuqhom, hadu l-fama tajba mas-sajjieda. Minn dak iż-żmien il-luzzijiet bdew jiżdedu għax kienu jinbnew b'sahhithom, biex jieħdu magna jew tnejn *inboard*. Sal-1958 liċenzja għal luzzu kienet immarkata bhal *gozzo*, wara *gozzu*, u mbagħad luzzu.³

Id-dghajsa tat-trasport kienet qisha luzzu wkoll u kellha erba' qaddiefa. Kont taraha taqsam min-naha għal ohra tal-Port mgħobbija bil-merkanzija. Caruana Dingli juri f'wahda mill-akkwarelli tiegħu din id-dghajsa tat-trasport b'erba' qaddiefa fuqha.

Il-*bumboat* tal-gadraj kien tista' tghid luzzu tat-trasport. Mela, kien hemm neguzjanti madwar il-Kottonera u x-xatt tal-Belt li kienu jfornu bl-ikel l-iżjed lill-bastimenti tal-passiġġieri għax dawk tal-gwerra Ingliżi kellhom servizz tal-forniment ta' affarijiet tal-ikel għalihom. Neguzjant, bl-edukazzjoni kollha, kien jittlob permess biex jitla' fuq bastiment u jistaqsi xi jkun hemm bżonn ta' affarijiet tal-ikel qabel ma jsalpa minn Malta. Kienu jinxtrow kwantitajiet kbar ta' patata, basal, haxix tal-kċina, frott, zokkor, te, kafe u bosta affarijiet ohra primarji meħtieġa mill-kok t'abbord. Kien isir hafna qligħ għan-neguzjant li kien ikollu mħażen mifruxin max-xatt tal-Belt u nhawi oħrajn. Il-*bumboat* kienet tkun attrezzata biex tieħu ammonti kbar ta' proviżjon li kien jittwassal fuq bastiment skont il-ftehim li jkun sar.

Il-ferilla tas-sajd kienet popolari wisq mas-sajjieda sa ma dahal fl-użu l-luzzu. Wieħed kien jagħraf

¹ Għal tagħrif fit-tul ara Muscat, J., *The Xprunara*, (Malta, 2000), passim.

³ NAR RPB, 17-3-1959, licence no.S.335.

ferilla mill-bogħod billi kellha r-rota tal-pruwa għolja hafna. Meta thares sewwa tinduna li ferilla kienet tixbah lid-dgħajsa tal-pass iżda dina kellha l-gholi mill-bardnell sal-livell tal-ilma iżjed baxx minn dak ta' ferilla. Billi kienet użata hafna għas-sajd kellha l-falki jinqalghu meta meħtieġ mill-makkarunetti tagħhom biex is-sajjieda jkunu jistgħu jahdmu aħjar meta jkalaw xibka fil-baħar. Il-ferilla kellha żewġ imqadef jew erbgha u kienet armata wkoll biex tiehu qluġh tarkija. Din il-ferilla kienet wisq iżjed tqila u goffa minn dik tal-passiġġieri li kienet taħdem bejn il-Birgu u L-Isla fis-seklu tmintax. Illum forsi għad baqa' l-aħħar sitt ferilli tas-sajd li zidulhom kabina fin-nofs biex ma nġhidx ukoll li saret xi wahda tal-*fibreglass*. Biex wiehed ikun jaf kemm il-ferilla tas-sajd kienet popolari jara kemm ġew ippubblikati kartolini tagħha.

Il-kajjikk minn dejjem kien iżejjen il-Port il-Kbir b'ħidmietu u wżat għal kull xogħol f'kull bajja tal-gżejjer Maltin. Tant kien użat kullimkien li daħal bħala idjoma fil-Malti meta tghid: 'Qisu kajjikk' għal wiehed li jaqdi lil kulhadd.⁴ Kont qed nintervista lil Spuru Toscano u hareġ b'żewġ kelmiet tassew interessanti; kajjikkata u barkata biex ifisser ammont ta' njam li tista' tghabbi fuq kajjikk jew barka; din mit-taljan *barca*. Kajjikk kif kien fi zmien il-kavallieri kellu pruwa bil-ponta u ċappa fil-poppa; din kienu jzidulha l-aletti għas-saħħa. Kienu jibnuh ta' saħħa mħabba x-xogħol u tiskanta tara kartolini antiki ta' xi wiehed żgħir hafna mgħobbi sa ruħ ommu fi triqtu jaqsam il-Port il-Kbir. Il-kajjikki l-kbar bħal dawk li darba kont tara f'Wied iż-Żurrieq kien filhom għaxxa tarahom herġin għas-sajd bihom; illum kollha spicċaw. Il-kajjikk tal-gangmu kellu l-pruwa u r-rota tiegħu baxxi għax kien magħmul biex tnejn tnejn ifittxu l-faham li jkun waqa' fil-baħar meta bastiment ikun qed jiehu l-faham abbord qabel ma jsalpa minn Malta. Bejnietna din; kien ikun hemm il-ftehim mal-haddiema tal-faham biex huma u telghin il-planka għal fuq il-bastiment b'ċaqlieqa żghira iżda hafifa li bilkemm tinduna biha jaqa' xi f'it faham mill-bixkilla li jkun qed

iġorru fuq spallithom. Kien hemm ukoll il-kajjikk tal-lampara li kien iġorr dawl qawwi fuq il-poppa għas-sajd ta' matul il-lejl. Fil-kartolini antiki wiehed jista' jara wkoll il-kajjikk tal-kopp attrezza apposta għal dak it-tip ta' sajd. Mur ifhem jekk tista' tisma' min jirreferi għall-kajjikk miġbud l-art jghid li dak kien ikun aħjar kieku kellu pied iehor tul. Dawn ikunu nies li jafu jaraw u midhla tal-bini tal-opri tal-baħar.

Frejgatina magħmula mill-Guli kienet tkun sabiha wisq; hemm min kien isejjihliha s-sinjorina tal-opri tal-baħar Maltin. Dawn inbnew hafna minnhom sew għall-familja, għas-sajd u sew għall-passatemp. Frejgatina bħal kajjikk kellha pruwa bil-ponta u poppa biċ-ċappa. Barra żewġ bankijiet, frejgatina kellha oħrajn iduru mal-parti tal-poppa. Tara wahda tinbena tiskanta kemm jidhlu rqaqat. L-aħħar wahda li rajt kienet dik ta' Karmenu Darmanin mill-Birgu u tarah ipoġġi l-gheluq f'postu, isahhan l-injam biex jitghaweg sew mal-qafas u jzid 'l hawn u 'l hinn xi lembut biex iżomm il-linja jew il-fil tal-gheluq f'postu. Illum iżidu xi magna żghira għall-mixi għalkemm fl-antik l-iżjed li kienu jahdmu kienu l-imqadef. Kien hemm zmien wara l-gwerra meta l-frejgati tat-tigrija ta' qluġh latin kienu jghaxxuq l-Port il-Kbir u l-bajja ta' Birżebbuqa minn fejn ġieli kienu jtitqu. Il-frejgatina tal-qluġh l-Ardita minn jaf kemm-il darba hadet l-ewwel; illum tinsab fil-Mużew Marittimu ta' Malta.

Il-frejgatina ta' Ghar Lapsi jew tal-*Blue Grotto* żviluppat imħabba t-turisti Ingliżi iżjed minn oħrajn, li wara l-aħħar gwerra kienu jhobbu jzuru dak il-post magħruf bħala Taħt il-Mnejja. Fi f'it zmien Wied iż-Żurrieq inbidel minn post tas-sajjieda għal wiehed tat-turisti. Il-frejgatina l-kbira ta' sittax-il pied saret iżjed popolari mil-luzzijiet u l-kajjikki li kienu jahdmu hemm. Kull frejgatina tal-*Blue Grotto* kellha tmunier u raġel iehor għas-servizz tat-turisti, żewġ imqadef, *life jacket* għal kull passiġġier li jgorr, sasla biex jiggottaw l-ilma meta meħtieġ, barmil, iċ-ċilindru għat-tifi tan-nar u kaxxa bir-ramel. M'hemmx għalfejn wiehed jghid li l-frejgatina tal-*Blue Grotto* kienet mibnija b'saħħitha

hafna, kellha magna u setgħet iġorr sa tmien passiġġieri.

Il-frejgatina tal-kraten kienet wahda fi klassi għaliha u llum ma tara wahda mkien. Din kellha n-nofs ta' quddiem qisek qed tara frejgatina u wara jispiċċa qisha kajjikk bil-kraten b'kollox. Min jaf kif bdiet iżda żgur li ma kienx hemm hafna minnha.

Il-baqqa kienet għamla ta' dgħajsa tal-qluġh iżda llum m'għadhiex teżisti; ma baqghux jinbnew. B'xorti tajba mudell ta' wahda minnhom illum jinsab fil-Mużew Marittimu ta' Malta. Kellha għamla ta' qluġh imsejjaħ mugger (sic) li qatt ma sirt naf kif seta' kien; in-nies tal-Kottonera qishom in-sew kif kien.

Il-papuċa kienet għamla ta' dgħajsa oħra tal-qluġh tal-klassi tal-baqqa. Billi kienet merfugħa sew minn quddiem u minn wara hemm min rabat in-nomenklatura tagħha ma' papoċċ tat-Torok.⁵

L-iskiff li hareġ minn dak Ingliż u dan kien ikun wiehed mill-hafna b'ċejeċ tal-baħar li kienu jgorr magħhom il-bastimenti tal-gwerra Ingliżi. L-iskiff Malti kellu l-ponta poppa u pruwa, bħal tamburett żgħir fil-pruwa, bank fin-nofs biex jorbot il-ġnub flimkien u kien hafif hafna flimixi. Sirt naf li kien użat hafna għas-sajd tal-kahli jew biex bih jilhqax xi barkun tan-Navy li jkun mgħobbi bl-imbarazz għar-rimi barra l-*breakwater*. Waqt li żagħżuġh jaqdef b'saħħtu kollha siehbu jkun hafif u lest biex jaqbez għal fuq il-barkun biex jara xi jkun hemm jiswa għalih. Mod iehor kif żagħżuġh kien idabbar xi haġa tal-flus kien li jaqdef bl-iskiff lejn xi bastiment tal-passiġġieri jew xi wiehed tal-gwerra u waqt li hu jibbilanċja l-iskiff, tifel li jkun miegħu u jkun għawwiem tajjeb jistenna lil xi hadd li jwaddab xi haġa tal-flus fil-baħar għall-ghajja ta' '*Penny Joe*' u hu jkun pront jogħdos qabel mal-munita tispiċċa fil-hama ta' qiegh il-baħar. Illum baqa' forsi l-aħħar skiff u jinsab fix-Xewkija l-Kalkara.

Il-wejla, opra oħra tal-baħar li llum għebet mill-ibhra Maltin, trisslet

⁴ Serracino Ingloft, s.v. Kajjikk.

⁵ Aquilina, s.v. Papuċa.

mill-*whaler* Inġliż li kien marbut dejjem ma' xi bastiment tal-gwerra Inġliż. L-ahhar wahda, forsi li baqa', qiegħda fil-Mużew Marittimu ta' Malta u hi opra bil-ponta poppa u pruwa. Kienet uzata għas-sajd dejjem qrib ix-xatt u kellha żewġ imqadef, tamburett żgħir fil-poppa u fil-pruwa u bank fin-nofs. Meta tiftakar li ġieli kien hemm wejla b'tul ta' sitt piedi biss ikollok tgħid li kienet hemm biex tintuża bħala passatemp iżda xorta wahda kienu jirreġistrawha biex jagħtuha n-numru tal-liċenzja.

Il-gigg jew **gikk** kien jixbah lil frejgatina iżda kien idjaq minnha. Kellu dak li qisu tamburett fil-pruwa, żewġ bankijiet u bank iehor maċ-ċappa li kienet iżgħar hafna minn dik ta' frejgatina. Il-gigg hareġ minn siehbu Inġliż u kien hemm għax-xogħol, għal xi qadja fil-Port, għas-sajd tad-dilettanti u biex wiehed jinqeda bih biex iwassal lil xi hadd mix-xatt għal xi opra kbira li tkun marbuta f'nofs ta' bajja.

Il-baġhal tal-gigg kien għal kollox bħall-gigg iżda xi ftit ikbar u b'saħħtu u kien iżjed joqrob lejn it-tul ta' frejgatina. Illum ma tarax baġhal ta' gigg imkien għalkemm għadek tista' tara xi gigg 'l hawn u 'l hinn. Baġhal ta' gigg kien jintuża għat-trasport iżjed milli għal xi haga oħra billi kien xi ftit tqil fil-mixi.

Il-gigg tat-tigrija kien tassew opra oħra mill-isbah tal-imghallmin speċjalment Pule li saħansitra biegh xoghlijiet tiegħu f'Gibiltà u f'Israël. Id-disinn tiegħu hu ibbażat fuq siehbu l-Inġliż li kont tarah fuq bastimenti tal-gwerra tagħhom. Dan il-gigg tat-tigrija kellu ponta fil-pruwa u ċappa fil-poppa u kien jintuża mill-Forzi Armati ta' Malta, l-Universita, is-Servizz Ċivili u xi banek lokali għat-tigrijiet tagħhom.⁶ Kien twil sittax-il pied b'wisgha ta' erba' u jiehu sitt qaddiefa u tmunier. B'xorti tajba fil-Mużew Marittimu ta' Malta hemm wiehed esibit; dawn m'għadhomx jinbnew iżjed.

Il-bimbu dahal fl-istorja tad-dgħajjes ta' Malta dan l-ahhar iżda ma nafx kif! X'aktarx li jaf il-bidu tiegħu minn xi opra Taljana u jidher

li ma kienx popolari mas-sajjeda Maltin. Jidher li l-bimbu dahal Malta f'xi l-1960 meta deher imsemmi għal ewwel darba f'dokument uffiċjali. Il-bimbu kien bil-ponta poppa u pruwa u kellu tmun. Kellu bħal tamburett fil-poppa u kamra taħtha, żewġ bankijiet, mibni b'saħħtu u bir-rotta tal-pruwa kemm xejn imxengla 'l quddiem. Illum għadek tista' tara xi wiehed Marsaxlokk iżda m'għadhomx jinbnew iżjed.

Id-dingi kien opra oħra li hareġ minn dak Inġliż, dgħajja oħra li kienet tkun fuq xi bastiment tal-gwerra Inġliż. Id-dingi kien opra żgħira għal xi xogħol hafif fil-Port. Fil-Mużew Marittimu ta' Malta għadek tista' tara forsi l-ahhar eżempju ta' dingi. Kellu ponta fil-pruwa u ċappa fil-poppa, żewġ imqadef, bank fin-nofs, tamburett żgħir fil-pruwa u bank iehor maċ-ċappa u tmun. Xi whud minnhom b'tul ta' sitt piedi biss kienu hemm għall-passatemp jew għat-tfal biex jgħaddu ż-żmien jilgħbu fuq wiehed minnhom f'xi bahar baxx.

Ix-xieru ta' origini Sqallija kien jintuża fit-tunnara għall-qbid tat-tonn. Kien fih mill-inqas 60 pied tul b'tamburett b'saħħtu poppa u pruwa. Tliet bankijiet fin-nofs u ma' ġenb wiehed kien hemm bħal kaxex fejn fihom kienu jidhlu sa qaddhom in-nies tat-tunnara biex huma u jtellghu 'l fuq ix-xibka l-kbira jew l-istess ton meta jkun fil-kampin jew il-kamra tal-mewt ma jinbeżqux 'il barra fil-bahar. Kellu tliet imqadef kull naħa u l-qaddiefa kienu jaqdfu bil-wieqfa u jharsu 'l quddiem. Hasra li ma' baqa' l-ebda hjiel tax-xieri hliet xi ritratti.

Il-barkazza marbuta max-xieru kienet għamla ta' frejgatina goffa u b'saħħitha hafna. Kellha tamburett żgħir fil-pruwa, tliet bankijiet fin-nofs u iehor maċ-ċappa. Bejn it-tieni u t-tielet bank kellha armat imradd b'saħħtu hafna li kien jilgħaq min-naħa għal oħra. Bih kienu jtellghu ix-xibka b'habel li kien jgħaddi minn fuq tarjola ingastata fir-rotta tal-pruwa. Kont tara l-barkazza f'nofs il-kampin bil-padrin jew ir-rajjes tat-tunnara fuqha biex imexxi x-xogħol

kollu. Spiċċat it-tunnara u magħha għebu x-xieru u l-barkazza.⁷

Id-dgħajja tal-bdot jew tal-*pilot* ma kienet differenti wisq minn wahda tal-pass hliet li kienet tinbena b'saħħitha wisq iżjed billi hafna drabi kienet tohroġ barra l-*breakwater*. Wiehed jista' jara l-ahhar wahda fil-Mużew Marittimu ta' Malta miżbugħa hadra u bl-ittra P fuq il-mustaċċ tal-pruwa; fl-antik kienu jiktbu *PILOT BOAT* b'ittri kbar fuq il-pruwa tad-dgħajja.⁸ Kellha erba' imqadef u żewġ qaddiefa apposta barra li kienet iġġorr il-*pilot* jew bdot u l-assistent tiegħu. Meta hekk mehtieġ kienu jirmunkaw xi bastiment żgħir u biha wkoll inizzlu xi ankra fejn mehtieġ kif jittlob kaptan ta' bastiment. Ta' min isemmi li l-linja tal-bahar P&O kellha d-dgħajja tal-*pilot* tagħha apposta.⁹

Id-dgħajja tad-Dockyard kienet tixbah hafna lil wahda tal-pass. Mudell ta' dgħajja bħal din jinsab esibit fil-Mużew Marittimu ta' Malta. Kien hemm sitta minnhom biex il-haddiema jkun jistgħu jaqsmu minn dock għal iehor b'heffa kbira. Kellha żewġ imqadef, it-tinda u bank għal arblu għal meta kien ikun mehtieġ li tarma wiehed bil-qluġh. Kienet miżbugħa blu skur sal-livell tal-ilma b'faxxa safra mal-bastun. Min-naħa ta' ġewwa u taht l-ilma kienet miżbugħa bajda. B'xorti tajba il-Mużew Marittimu ta' Malta akkwista forsi l-ahhar wahda li kien għad baqa' fid-*Dockyard* qabel m'għalqet.

Il-gondla kienet għamla ta' dgħajja iżda b'karatteristiċi ta' bini stil Inġliż u ma kellha x'taqsam xejn mal-gondla Venezjana. Fil-Mużew Marittimu ta' Malta ssib mudell antik ta' gondla bir-rotti spirali għat-tond u forsi għalhekk laqqmuha gondla. L-ċinet man-naħa t'isfel tat-tappiera huma doppji u b'saħħithom biex jilqgħu xi daqqiet meta gondla thokk ma' moll. Il-gondla kienet tintuża minn irjus kbar bħalma kien il-gvernatur, l-ammirall, it-tabib

⁷ Hajr lil Alfred Vella għat-tagħrif li għaddieli.

⁸ MGG 1893, notice no. 204; ara wkoll PL 1883, xvii as amended by 230.

⁹ NAR CD, D14, 544; ib id., F10, 79v; MGG 1897, 97, notice no. 43.



⁶ Serracino, vol. 1, 54 u vol. 3, 98.

principali tal-Port u uffiċjali oħra għoljin. Il-gondla ġeneralment kienu jaqdfuha tliet bahrin u kellha tmunier li kien iħaddem tmun tip ta' wiehed bil-madmad.



Il-gondla tal-ammiral supretendent kienet xorta oħra u probabbli kienet tithalla biss għaċ-ċerimonji uffiċjali tal-ammirall. Din il-gondla - u kienu jghidulha hekk għax kienet tintuża biss għal xi ċerimonji - kellha għamla ta' dgħajsa tal-pass bir-roti twal, tinda għall-passiġġieri, tmun mal-poppa u żewġ waqqafiet tal-hadid kull wahda qrib ir-roti biex magħhom jistraw tinda. Kellha tliet qaddiefa, tamburett fil-pruwa u fil-poppa, żewġ bankijiet u fuqhom korsija li tilhaqq mill-ewwel bank tal-passiġġieri sat-tamburett tal-pruwa; jidher li kienet attrezzata biex meta mehtieg jarmawha arblu għall-qlugh. Ta' min jinnota li bhal fil-każ tal-gondla l-oħra l-imqadef kienu jahdmu go furketta tal-hadid tip Inġliż u mhux jintrabtu bi strop ma' skalm.

Il-barkun tat-tagħbija għosfor ukoll mix-xena tal-Port il-Kbir. Ġieli kien hemm gruppi ta' hamsin hamsin ta' kumpaniji differenti¹⁰ u llum ma baqax wiehed biex jirakkonta l-istorja tiegħu. B'xorti tajba baqa' xi mudelli professjonali li huma xogħol ta' Ġanni Tal-Braken mill-Fgura li sa fi xjuhitu baqa' jagħmel mudelli sbieh tal-braken u kien baqagħlu memorja tajba. Il-barkun kien hemm għall-tagħbijiet kbar, faham, provizjon tal-ikel, kwantitajiet kbar ta' njam u ta' btieti tal-inbid. Barkun kien bil-ponta fil-pruwa u biċ-ċappa fil-poppa. Kienu jirmunkawhom wara xi lanċa b'saħħitha jew wiehed wara l-iehor jew tnejn jew tlieta flimkien. Kull tagħbija kienet tithalla fuq il-gverta biss u xejn taħtha biex jevitaw is-serq. Fil-bini ta' barkun, li lahaq kien ikun iċċertifikat li jiflah 100 tunnellata, kien jidhol xogħol



¹⁰ Societa riuniti di Lancie e Pontoni, Lambert Brothers, Portelli Brothers, Livio Bianco, Messrs Bianchi and Co., The Malta Tug and Lighters service Ltd of Marsa kienu kollha kumpaniji li jhaddmu l-braken; ara wkoll NAR Occ, 21-2-1925, 172; NAR Com, 31-12-1904, 146, 195; NAR RBs, 159, 163, 165.



Luzzu tal-Gadraj




L-Iskiff




Il-Wejla

goff u b'sahhtu hafna. Kellu l-gobbu fil-pruwa biex jirmunkawh bih, taht it-travi tal-gverta kien hemm il-biċċerija u fuq il-majjieri kien hemm il-permizzan biex iżid is-saħha tal-prim. Il-varingli mal-murati tal-barkun kienu jżidu s-saħha tal-ġnub. Barra dan il-barkun bil-ponta fil-pruwa u ċappa mal-poppa kien hemm wiehed li kellu l-ponta poppa u pruwa.




Il-barkun ċisterna kien hemm biex iforni l-bastimenti l-izjed tal-passiġġieri, bl-ilma tajjeb għax-xorb. Ġieli kien hemm minnhom li kienu jiehdu piż ta' 30 tunnellata jew iżjed ilma. Fuq il-gverta kien armat bil-pompa tal-ghaddasa biex ikun jista' jippompja l-ilma abbord. Kien hemm regolamenti iebesin dwar l-iġjene biex ikunu żguri li l-ilma ma jkunx imniġġes b'xi ilma baħar. Dawn il-braken ċisterna ghebu mill-Port il-Kbir meta bdew jinbnew il-mollijiet għall-bastimenti l-kbar.




Ix-Xieru

Biex forsi dil-kitba ma titwalx iżjed milli mehtieg insemmu hafif hafif xi opri tal-baħar oħra li m'għadhom jidhru fl-ebda parti tal-Port il-Kbir. Kien hemm iċ-ċattra tal-hadid li fuqha kienu jgħabbu tagħbijiet kbar hafna u jirmunkawha fejn mehtieg. **Id-dghajsa tas-saborra** kienet hemm biex tghabbi jew tneħhi minn fuq abbord il-bastimenti tal-qlugh dak il-materjal li jkun fl-istiva u jservi ta' saborra. Din spiċċat hekk kif spiċċaw l-imriekeb tal-qlugh mal-bidu tas-seklu għoxrin. **Id-dghajsa tal-irmied** kienet hemm biex fiha jgħabbu l-irmied tal-vapuri li jkun hemm wara li jintuza l-faham. Din id-dghajsa spiċċat ukoll hekk kif beda jintuza d-*diesel* minflok il-faham. **Il-kenura** jew *canoe* kienet għamla ta' dghajsa tal-passatemp u wahda antika li tinsab fil-Mużew Marittimu ta' Malta turi binja b'teknika tradizzjonali Maltija. Mhux ta' min ihalli barra xi esperimenti li saru li juru xogħol Malti iżda ippastardjat għax ma tistax issibhom b'xi nomenklatura li semmejna.



Id-Dingi

Id-dghajjes tar-Regatta jinqatghu fi klassi għalihom. Fil-bidu d-dghajjes li kienu jieħdu sehem kienu l-istess dawk tax-xogħol bħal ngħidu ahna d-dghajsa tal-pass, il-ferilla, il-kajjikk u l-fregatina. Biż-żmien bdew jibnu




Barkazza tat-Tunnara


d-dghajjes apposta ghat-tigrija tar-Regatta tassew hfief. B'xorti tajba dawn id-dghajjes ghadhom jinbnew ghat-tigrija ghalhekk is-sengha tal-bini taghhom ghadha b'xi mod hajja. Ghamlu zmien jiehdu sehem fir-Regatta l-klabbs tal-Birgu, Bormla, L-Isla, Kalkara, Marsamxett, Birzebbuġa u Ghawdex; ghalhekk kien hemm għadd ġmielu ta' dghajjes. Illum ghadhom jiehdu sehem id-dghajsa b'zewġ qaddiefa u ohra b'erbgħa; kien hemm ukoll dik tal-Midalji u barra minn dawn hemm ukoll il-kajjikki u l-frejgatini. Trid tara b'ghajnejk x'finezza ta' xogħol ikun fihom. Fil-gazzetta tal-Gvern jidhru l-qisien u l-hxuniet ta' njam li jrid jintuza. Ftit jafu li meta dghajsa tal-Midalji tiehu l-ewwel il-kumitati l-ohra ghandhom id-dritt li jitolbu li d-dghajsa rebbieha tintizeri biex ikunu ċerti li l-hxuniet tal-injam fil-bini tagħha jkun skont ir-regolamenti.¹¹

Meta toqghod tqis, minn dawn il-bcejjeċ tradizzjonali Maltin illum baqa' biss ftit dghajjes tal-pass, xi ftit luzzijiet u kajjikki 'l hawn u 'l hinn, nofs tuzzana ferilli u xi frejgatini. Illum saru jqumu hafna flus biex tibnihom, u diehla l-idea li l-fibreglass hu orhos u fih inqas xogħol ta' manutenzjoni. S'issa ghadna ma wasalniex fqagħda allarmanti bħal fi bnadi ohra tal-Mediterran iżda tkun tassew hasra jekk jintilfu għal kollox id-dghajjes tradizzjonali Maltin. Kullhadd jgħid li mhemmx bħal luzzu tal-injam li thossu tahtek sod fil-ilma u forsi nergghu napprezzaw id-dghajsa tal-injam. It-tajeb trid thallas għalih! Innutajt b'sodisfazzjon li fil-Kottonera minn fejn harġu bosta mghallmin tad-dghajjes ċerti anzjani u m'humiex qed jagħtuha għax-xogħol ta' mudelli ta' bcejjeċ Maltin bħad-dghajsa tal-pass u ohrajn u qed tassew jagħmlu mudelli mill-isbah. L-imghallmin tad-dghajjes tar-Regatta li huma wahdjet qed jagħmlu xogħol imprezzabbli u j'Alla jkun hemm ohrajn li jagħmlu bħalhom. F'Marsaxlokk forsi jista' wiehed jara l-ikbar ġabra ta' dghajjes tas-sajd u kien hemm


¹¹ Għal tagħrif fit-tul dwar ir-Regatta ara Serracino, J: *L-Istorja tat-Tigrija tal-Vitorja*, Malta 1983-1988, 4 volumi.



Barkun bic-cappa



Ċisterna tal-ilma



Dghajsa tal-Bdot (jew Pilot)

zmien meta ġieli kien hemm minn 600 sa 800 wahda. Illum dan in-numru naqas billi hafna mix-Xlokkajri qed jagħtuha għax-xogħol tat-turisti u mhux iżjed għas-sajd.

Ix-xogħol ta' dghajjes tradizzjonali Maltin żviluppa hawn matul s-snin u l-Malti dejjem ha l-ideat minn dawk li kienu jahkm u l-gżira. Ukoll meta bdew jimitaw qxur barranin il-Malti dahhal is-sistema Maltija - hekk kont tara l-wejla iżda bil-binja lokali, u l-istess ngħidu għall-gigg, l-iskiff,

id-dingi u ohrajn. L-imghallem ha mit-teknoloġija li kienu jhaddmu l-kavallieri u l-Inglizi u għamilha tiegħu. Mghallem Malti forsi ma kienx juza hxuna ta' njam, imħabba raġunijiet ta' ekonomija, meta mqabbel ma' xogħol barrani iżda l-ingustar, il-minċotti u nsomma x-xogħol eżatt u l-irfinir tiegħu baqa' apprezzat matul iż-żmien.

© Joseph Muscat